

ພະແນກ ສຳນັກງານ ທຸກໆ
ດຳລົງ



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງອຸດສາຫະກຳ ແລະ ການຄ້າ

1904 / ອຄ.ກຂອ
ເລກທີ

ນະຄອນຫລວງ, ວັນທີ 30 SEP 2011

ແຈ້ງການ

ເຖິງ : ທ່ານ ຫົວໜ້າພະແນກອຸດສາຫະກຳ ແລະ ການຄ້າ ແຂວງ, ນະຄອນຫລວງ.

ເລື່ອງ : ຂັ້ນຕອນການອອກອະນຸຍາດນຳເຂົ້າ ແລະ ສົ່ງອອກໄມ້ ແລະ ຜະລິດຕະພັນໄມ້.

- ອີງຕາມ ຄຳສັ່ງ ຂອງນາຍົກລັດຖະມົນຕີ ສະບັບເລກທີ 17/ນຍ ລົງວັນທີ 22/9/2008 ວ່າດ້ວຍການເພີ່ມທະວີຄວາມເຂັ້ມງວດໃນການຄຸ້ມຄອງ, ປົກປັກຮັກສາປ່າໄມ້ ແລະ ການປະສານງານໃນການຄຸ້ມຄອງປ່າໄມ້ ແລະ ທຸລະກິດໄມ້.
- ອີງຕາມ ຄຳສັ່ງແນະນຳ ກ່ຽວກັບການລົບລ້າງສິ່ງກົດຂວາງທີ່ເປັນອຸປະສັກຕໍ່ການຈໍລະຈອນສິນຄ້າ ເລກທີ 0395/ອຄ ລົງວັນທີ 25/2/2011.
- ອີງຕາມ ແຈ້ງການ ສະບັບເລກທີ 0826/ອຄ.ກຂອ ລົງວັນທີ 03 ພຶດສະພາ 2011 ກ່ຽວກັບການອອກໃບອະນຸຍາດນຳເຂົ້າ ແລະ ສົ່ງອອກສິນຄ້າ ແບບອັດຕະໂນມັດ ແລະ ບໍ່ອັດຕະໂນມັດ ຂອງສປປ ລາວ.

ເພື່ອເຮັດໃຫ້ວຽກງານການຄຸ້ມຄອງສິ່ງເສີມການຜະລິດ ແລະ ການເຄື່ອນໄຫວທຸລະກິດໄມ້ໄດ້ຮັບການປະຕິບັດຢ່າງຖືກຕ້ອງຕາມລະບຽບກົດໝາຍ.

ລັດຖະມົນຕີ ວ່າການ ກະຊວງອຸດສາຫະກຳ ແລະ ການຄ້າ ອອກແຈ້ງການດັ່ງນີ້ :

1. ການອະນຸຍາດນຳເຂົ້າ ແລະ ສົ່ງອອກໄມ້ ແລະ ຜະລິດຕະພັນໄມ້ :

1.1 ການອະນຸຍາດນຳເຂົ້າວັດຖຸດິບ (ໄມ້).

ໃນກໍລະນີທີ່ວັດຖຸດິບ (ໄມ້) ຢູ່ພາຍໃນປະເທດບໍ່ສາມາດຕອບສະໜອງຢ່າງພຽງພໍໃຫ້ແກ່ແຜນການຜະລິດ-ທຸລະກິດ ແລະ ການຕະຫລາດຊົມໃຊ້ພາຍໃນ ແລະ ສົ່ງອອກ, ບໍລິສັດ/ໂຮງງານປຸງແຕ່ງໄມ້ ແລະ ເພີນີເຈີ ສາມາດສະເໜີຂໍນຳເຂົ້າວັດຖຸດິບ (ໄມ້) ຈາກຕ່າງປະເທດໄດ້ ບິນພື້ນຖານມີເອກະສານຢັ້ງຢືນແຫລ່ງທີ່ມາຂອງວັດຖຸດິບຈາກຕົ້ນທາງຢ່າງຄົບຖ້ວນ.

1.2 ຂັ້ນຕອນການນຳເຂົ້າວັດຖຸດິບ (ໄມ້).

1.2.1 ບໍລິສັດ/ໂຮງງານປຸງແຕ່ງໄມ້ ແລະ ເພີນີເຈີ ທີ່ຕ້ອງການນຳເຂົ້າວັດຖຸດິບ (ໄມ້) ຕ້ອງປະກອບເອກະສານເຊັ່ນ : ໃບສະເໜີ, ສຳເນົາທະບຽນວິສາຫະກິດ ທີ່ອະນຸຍາດໃຫ້ດຳເນີນທຸລະກິດ

ໄມ້ ແລະ ທະບຽນອາກອນ, ໃບອະນຸຍາດສົ່ງອອກຈາກປະເທດສົ່ງອອກ, ໃບຢັ້ງຢືນແຫ່ງທີ່ມາຂອງໄມ້, ໃບແຈ້ງລາຄາສິນຄ້າທີ່ຈະນຳເຂົ້າ, ສຳເນົາບັນຊີໄມ້ ແລະ ສັນຍາຊື້-ຂາຍໄມ້ ມາຍື່ນຢູ່ກົມການນຳເຂົ້າ ແລະ ສົ່ງອອກ, ກະຊວງອຸດສາຫະກຳ ແລະ ການຄ້າ ເພື່ອຄົ້ນຄວ້ານຳສະເໜີ ຫ້ອງວ່າການລັດຖະບານ.

1.2.2 ພາຍຫລັງ ລັດຖະບານພິຈາລະນາ ແລະ ຕົກລົງແລ້ວ ກົມການນຳເຂົ້າ ແລະ ສົ່ງອອກ, ກະຊວງອຸດສາຫະກຳ ແລະ ການຄ້າ ຈະອອກໃບອະນຸຍາດນຳເຂົ້າໃຫ້ ຕາມລະບຽບການ.

1.3 ຂັ້ນຕອນການອະນຸຍາດສົ່ງອອກໄມ້ທ່ອນ, ໄມ້ເລື້ອຍ(ແປຮູບ), ໄມ້ເຄິ່ງສຳເລັດຮູບ, ຕໍ່ໄມ້ ແລະ ປູດໄມ້.

1.3.1 ບໍລິສັດ/ໂຮງງານປຸງແຕ່ງໄມ້ ແລະ ເພີ່ມເຈີ ທີ່ຕ້ອງການສົ່ງອອກໄມ້ທ່ອນ, ໄມ້ເລື້ອຍ(ແປຮູບ), ໄມ້ເຄິ່ງສຳເລັດຮູບ, ຕໍ່ໄມ້ ແລະ ປູດໄມ້ ຕ້ອງປະກອບເອກະສານເຊັ່ນ : ໃບສະເໜີ, ໃບທະບຽນວິສາຫະກິດ ທີ່ອະນຸຍາດໃຫ້ດຳເນີນທຸລະກິດໄມ້ ແລະ ທະບຽນອາກອນ, ສຳເນົາບັນຊີໄມ້, ສັນຍາຊື້-ຂາຍໄມ້ ທີ່ໄດ້ຮັບການຈົດທະບຽນຢ່າງຖືກຕ້ອງ ແລະ ໃບຮັບເງິນຄ່າພັນທະໄມ້ ມາຍື່ນຢູ່ກົມການນຳເຂົ້າ ແລະ ສົ່ງອອກ, ກະຊວງອຸດສາຫະກຳ ແລະ ການຄ້າ ເພື່ອຄົ້ນຄວ້ານຳສະເໜີ ຫ້ອງວ່າການລັດຖະບານ.

1.3.2 ໃນກໍລະນີລັດຖະບານພິຈາລະນາ ແລະ ຕົກລົງເປັນກໍລະນີພິເສດ ໃນການສົ່ງອອກໄມ້ທ່ອນ, ໄມ້ເລື້ອຍ (ແປຮູບ), ໄມ້ເຄິ່ງສຳເລັດຮູບ, ຕໍ່ໄມ້ ແລະ ປູດໄມ້ ອອກໄປຕ່າງປະເທດ, ກົມການນຳເຂົ້າ ແລະ ສົ່ງອອກ, ກະຊວງອຸດສາຫະກຳ ແລະ ການຄ້າ ຈະອອກອະນຸຍາດໃຫ້ ແລ້ວນຳສົ່ງໃຫ້ພະແນກອຸດສາຫະກຳ ແລະ ການຄ້າແຂວງ, ນະຄອນຫລວງ ເພື່ອອອກໃບຕິດຕາມການສົ່ງອອກ.

1.4 ການສົ່ງອອກຜະລິດຕະພັນໄມ້

ການສົ່ງອອກຜະລິດຕະພັນໄມ້ສຳເລັດຮູບໄປຕ່າງປະເທດ ແມ່ນສາມາດສົ່ງອອກໄດ້ເລີຍໂດຍບໍ່ຈຳເປັນຂໍອະນຸຍາດກ່ອນການສົ່ງອອກ, ແຕ່ຜະລິດຕະພັນຕ້ອງຖືກຕ້ອງຕາມເງື່ອນໄຂ ທີ່ໄດ້ກຳນົດໄວ້ ໃນຂໍ້ຕົກລົງ ຂອງລັດຖະມົນຕີ ວ່າການ ກະຊວງອຸດສາຫະກຳ ແລະ ການຄ້າ ສະບັບເລກທີ 1415/ອຄ .ກອກ ລົງວັນທີ 28 ສິງຫາ 2008 ວ່າດ້ວຍຮູບແບບ ແລະ ຂະໜາດຜະລິດຕະພັນໄມ້.

ເອກະສານປະກອບການອະນຸຍາດສົ່ງອອກ :

- ❖ ສຳເນົາທະບຽນວິສາຫະກິດ ທີ່ອະນຸຍາດໃຫ້ດຳເນີນທຸລະກິດໄມ້ ແລະ ທະບຽນອາກອນ.
- ❖ ໃບແຈ້ງພາສີຂາອອກ (ຖ້າຜ່ານແຂວງອື່ນ ຕ້ອງປະກອບເອກະສານຕາມລະບຽບຂອງຂະແໜງການເງິນ).
- ❖ ໃບແຈ້ງລາຄາ (Invoice).
- ❖ ໃບຫຸ້ມຫໍ່ (Packing List).
- ❖ ໃບຢັ້ງຢືນ ອ5.

2. ຄວາມຮັບຜິດຊອບຂອງພະແນກອຸດສາຫະກຳ ແລະ ການຄ້າແຂວງ, ນະຄອນຫລວງ :

- 2.1 ເປັນເຈົ້າການປະສານສົມທົບກັບຂະແໜງກະສິກຳ ແລະ ປ່າໄມ້ ເພື່ອກວດກາບັນຊີໄມ້ທ່ອນ, ຕໍ່ໄມ້, ປູດໄມ້ ຢູ່ສະໜາມ II ແລະ ຮັບເອົາໄມ້ຕົວຈິງຈາກຂະແໜງກະສິກຳ ແລະ ປ່າໄມ້ ໂດຍມີການລົງລາຍເຊັນມອບ-ຮັບ ຢ່າງເປັນລາຍລັກອັກສອນ.
- 2.2 ເຮັດສັນຍາຊື້-ຂາຍໄມ້ທ່ອນ, ຕໍ່ໄມ້, ປູດໄມ້ ກັບບັນດາບໍລິສັດ/ໂຮງງານປຸງແຕ່ງໄມ້ສຳເລັດຮູບ ທີ່ຜ່ານການຕັດສິມ ແລະ ເປັນສະມາຊິກຂອງສະມາຄົມອຸດສາຫະກຳປຸງແຕ່ງໄມ້ແຫ່ງຊາດ ຫລື/ແລະ ແຂວງ.
- 2.3 ຄຸ້ມຄອງ ແລະ ກວດກາບັນດາໂຮງເລື່ອຍ, ໂຮງງານປຸງແຕ່ງໄມ້, ໂຮງງານເຟີນີເຈີ, ສາງເກັບມ້ຽນຜະລິດຕະພັນໄມ້, ໂຮງງານຫິນຳໃຊ້ໄມ້ເປັນພະລັງງານ ແລະ ສະຖານທີ່ອື່ນໆ ທີ່ເຫັນວ່າຈຳເປັນຕາມກົດໝາຍອຸດສາຫະກຳປຸງແຕ່ງ ໂດຍມີການປະສານສົມທົບກັບຂະແໜງການກ່ຽວຂ້ອງ.
- 2.4 ຄຸ້ມຄອງ ແລະ ປະສານກັບຂະແໜງກະສິກຳ ແລະ ປ່າໄມ້ ກວດກາສິ້ນເຂົ້າຂອງວັດຖຸດິບ ເພື່ອສະໜອງໃຫ້ແກ່ ການຜະລິດ ແລະ ສົ່ນອອກຂອງຜະລິດຕະພັນຢ່າງເຂັ້ມງວດ.
- 2.5 ຄຸ້ມຄອງ ແລະ ອອກໃບຕິດຕາມການສົ່ງອອກສິນຄ້າ ປະເພດໄມ້ທ່ອນ, ເຄິ່ງສຳເລັດຮູບ, ຕໍ່ໄມ້, ແລະ ປູດໄມ້ ເພື່ອສົ່ງອອກຕ່າງປະເທດ.

3. ກຳນົດເວລາສຳລັບ ການພິຈາລະນາຄຳຮ້ອງ.

ໃບຄຳຮ້ອງທີ່ຖືກຕ້ອງ ແລະ ຄົບຖ້ວນ ຈະໄດ້ຮັບການພິຈາລະນາ ໂດຍທັນທີ. ເວັ້ນເສຍແຕ່ບາງກໍລະນີ ທີ່ມີຄວາມຈຳເປັນຕ້ອງໄດ້ກວດກາຄືນ, ຢ່າງຊ້າບໍ່ເກີນ 30 (ສາມສິບ) ວັນລັດຖະການ, ນັບແຕ່ວັນທີ່ໄດ້ຮັບຄຳຮ້ອງເປັນຕົ້ນໄປ.

4. ອາຍຸການນຳໃຊ້ໃບອະນຸຍາດ ແລະ ການຂີ້ໄປອະນຸຍາດນຳເຂົ້າ ແລະ ສົ່ງອອກ.

4.1 ໃບອະນຸຍາດນຳເຂົ້າ ແລະ ສົ່ງອອກ ມີອາຍຸການນຳໃຊ້ 90 (ເກົ້າສິບ) ວັນ ແລະ ຈະໝົດອາຍຸການນຳໃຊ້ ໂດຍອັດຕະໂນມັດ ຖ້າວ່າກຳນົດເວລາດັ່ງກ່າວ ຫາກສິ້ນສຸດລົງ.

4.2 ໃນກໍລະນີທີ່ໃບອະນຸຍາດນຳເຂົ້າ ແລະ ສົ່ງອອກ ຫາກຖືກຕົກເຮ່ຍເສຍຫາຍ, ບໍ່ຖືກນຳໃຊ້ ຫຼື ຖືກນຳໃຊ້ແລ້ວ ແຕ່ປະຕິບັດຍັງບໍ່ທັນສຳເລັດ ພາຍໃນກຳນົດເວລາທີ່ລະບຸໄວ້ ຜູ້ອະນຸຍາດນຳເຂົ້າ ແລະ ສົ່ງອອກ ຕ້ອງຍື່ນຄຳຮ້ອງຂໍຕໍ່ອາຍຸການນຳໃຊ້ໃບອະນຸຍາດນຳເຂົ້າ ແລະ ສົ່ງອອກ ໂດຍຄັດຕິດບົດລາຍງານ ຫລື ໃບຢັ້ງຢືນ ຂອງພະແນກອຸດສາຫະກຳ ແລະ ການຄ້າ ແຂວງ ແລະ ນະຄອນຫລວງ ຢູ່ກົມການນຳເຂົ້າ ແລະ ສົ່ງອອກ ເພື່ອລົບລ້າງໃບອະນຸຍາດນຳເຂົ້າ ແລະ ສົ່ງອອກ ສະບັບເກົ່າ ແລະ ອອກໃບອະນຸຍາດນຳເຂົ້າ ແລະ ສົ່ງອອກ ສະບັບໃໝ່.

4.3 ການຕໍ່ອາຍຸໃບອະນຸຍາດນຳເຂົ້າ ແລະ ສົ່ງອອກ ແມ່ນສາມາດຕໍ່ໄດ້ ແລະ ມີກຳນົດເວລານຳໃຊ້ບໍ່ເກີນ 60 (ຫົກສິບ) ວັນ/ຄັ້ງ. ຖ້າບໍ່ສາມາດປະຕິບັດໄດ້ຕາມກຳນົດທີ່ກ່າວມາຂ້າງເທິງກໍຖືວ່າສະຫລະສິດແບບອັດຕະໂນມັດ.

5. ການກວດກາຕິດຕາມການເຄື່ອນຍ້າຍ ແລະ ສົ່ງອອກ.

ຂະແໜງອຸດສາຫະກຳ ແລະ ການຄ້າ ໂດຍແມ່ນເຈົ້າໜ້າທີ່ກວດກາການຄ້າ ເປັນເຈົ້າການໂດຍສົມທົບກັບຂະແໜງການກ່ຽວຂ້ອງຕິດຕາມການເຄື່ອນຍ້າຍ, ການສົ່ງອອກໄມ້ ແລະ ຜະລິດຕະພັນໄມ້ ຢູ່ຕາມເສັ້ນທາງຂົນສົ່ງ, ໂຮງງານປຸງແຕ່ງໄມ້, ສາງເກັບມ້ຽນໄມ້ ແລະ ທຸກໆສະຖານທີ່ ທີ່ເຫັນວ່າມີ

ຄວາມຈຳເປັນ. ຫາກມີແຫລ່ງຂ່າວທີ່ເຊື່ອຖືໄດ້ ໃຫ້ສົມທົບຂະແໜງການກ່ຽວຂ້ອງດຳເນີນການກວດ
ກາແບບສະເພາະໂດຍທັນທີ ແລະ ປະຕິບັດຕາມພາລະບົດບາດສິດອຳນາດຂອງຕົນຕາມລະບຽບ
ກົດໝາຍ.

6. ແຈ້ງການສະບັບນີ້ມີຜົນສັກສິດ ນັບແຕ່ມີລົງລາຍເຊັນເປັນຕົ້ນໄປ ແລະ ປ່ຽນແທນແຈ້ງການ ສະ
ບັບເລກທີ 1601/ອຄ.ກຂອ ລົງວັນທີ 26 ກັນຍາ 2008 ແລະ ບັນດາແຈ້ງການອື່ນໆທີ່ອອກໂດຍກະ
ຊວງອຸດສາຫະກຳ ແລະ ການຄ້າ ທີ່ປະກາດໃຊ້ໄປກ່ອນໜ້ານີ້ຫາກຂັດກັບແຈ້ງການສະບັບນີ້ລ້ວນ
ແຕ່ຖືກລົບລ້າງ.

ລັດຖະມົນຕີ ວ່າການ

ກະຊວງອຸດສາຫະກຳ ແລະ ການຄ້າ

ນຳສົ່ງ :

- ຄະນະນຳ ກຊ.ອຄ "ເພື່ອຊາບ"
- ຫ້ອງວ່າການລັດຖະບານ "ເພື່ອຊາບ"
- ອົງການກວດກາລັດຖະບານ "ເພື່ອຊາບ"
- ກົມພາສີ, ກົມສວ່ຍສາອາກອນ, ກົມຊັບສິນຂອງລັດ, ກະຊວງການເງິນ "ເພື່ອຊາບ"
- ກົມປ່າໄມ້, ກະຊວງກະສິກຳ ແລະ ປ່າໄມ້ "ເພື່ອຊາບ"
- ບັນດາກົມອ້ອມຂ້າງ ກະຊວງອຸດສາຫະກຳ ແລະ ການຄ້າ "ເພື່ອຊາບ ແລະ ປະຕິບັດ"
- ຫ້ອງວ່າການແຂວງ, ນະຄອນຫລວງ "ເພື່ອຊາບ"
- ສະພາການຄ້າ ແລະ ອຸດສາຫະກຳແຫ່ງຊາດ "ເພື່ອແຈ້ງໃຫ້ນັກທຸລະກິດຊາບ"
- ສະມາຄົມອຸດສາຫະກຳປຸງແຕ່ງໄມ້ແຫ່ງຊາດ "ເພື່ອປະຕິບັດ"
- ສະມາຄົມ ເຟີນິເຈີ ລາວ "ເພື່ອປະຕິບັດ"



ດຣ. ນາມ ວິຍະເກດ